

സർക്കുലർ

Circular Letter No. 2/2020

Prot. No. 22705/2020

കർത്താവിനാൽ സ്നേഹിക്കപ്പെട്ട ബഹു.വൈദിക സഹോദരങ്ങളേ,
പ്രിയ സമർപ്പിതരേ, പ്രിയ സഹോദരങ്ങളേ,

കത്തോലിക്കാസഭയുടെ പൊതുനിയമവും (CCEO) സീറോ മലബാർ സഭയുടെ പ്രത്യേകനിയമവും അനുശാസിക്കുന്നതനുസരിച്ച് രൂപതയിൽ നിയമനിർമ്മാണത്തിനും (Legislative) ഭരണനിർവ്വഹണത്തിനും (Executive) നീതിന്യായസംരക്ഷണത്തിനും (Judicial) ഉള്ള അധികാരം രൂപതാ മെത്രാനിൽ നിക്ഷിപ്തമാണ്. ആയതിനാൽ, ഇടവകകളിൽ സംഘടനാപ്രവർത്തനങ്ങൾ, സാമ്പത്തിക കാര്യങ്ങൾ, നിർമ്മാണപ്രവർത്തനങ്ങൾ എന്നിവയുമായി ബന്ധപ്പെട്ടും ദൈവജനത്തിനിടയിലുള്ളതും ദൈവജനവും ഇടവകാവികാരിമാരുമായി ഉള്ളതും വൈദികർ തമ്മിലുള്ളതും രൂപതയുടെ സ്ഥാപനങ്ങളുമായി ബന്ധപ്പെട്ടതുമൊക്കെയായ തർക്കങ്ങളും പരാതികളും സ്വീകരിക്കുകയും നടപടികൾ സ്വീകരിക്കുകയും ചെയ്യേണ്ടത് മെത്രാനാണ്. എന്നാൽ മാനന്തവാടി രൂപതയുടെ ഭൂമിശാസ്ത്രപരമായ വലിപ്പം മൂലവും രൂപതാകച്ചേരിക്ക് വിവിധ ജോലികളാലുള്ള അമിതഭാരം മൂലവും തർക്കങ്ങളിലും പരാതികളിലും പരിഹാരം കാണുന്നതിന് കാലതാമസം നേരിടുന്നതിനാലും, തർക്കങ്ങളും പരാതികളും ഭൂരിഭാഗവും അവയുടെ ഉറവിടങ്ങളിൽത്തന്നെയും പ്രാദേശികമായും (ഫൊറോനാ തലങ്ങളിൽ) അതിവേഗതയിൽ പരിഹരിക്കപ്പെടാമെന്നുള്ള സാധ്യതകൾ കാണുന്നതിനാലും മാനന്തവാടി രൂപതയിൽ മൂന്ന് തലങ്ങളിലായി അനുരഞ്ജന സമിതികൾ (Complaint Redressal Forums) രൂപപ്പെടുത്തുന്നു.

അനുരഞ്ജനസമിതിയുടെ ആദ്യതലം ഇടവകതന്നെയാണ്. തർക്കങ്ങളും പരാതികളും നിഷ്പക്ഷമായി പഠിക്കുന്നതിനും പരിഹരിക്കുന്നതിനും ഇടവകയുടെ പ്രതിനിധിയോഗം താത്കാലിക

മായോ സ്ഥിരമായോ ഒരു അനുരഞ്ജനക്കമ്മറ്റിയെ രൂപപ്പെടുത്തണം. ഇടവകയിലെ കുടുംബങ്ങൾ തമ്മിലുള്ള തർക്കങ്ങളും പ്രശ്നങ്ങളും പരിഹരിക്കുന്നതിനും ഈ കമ്മറ്റിയെ പ്രയോജനപ്പെടുത്താവുന്നതാണ്. രണ്ടാമത്തെതലം ഫൊറോനകളിലെ അനുരഞ്ജനസമിതികളാണ്. ഫൊറോന വികാരിക്ക് തന്റെ ഫൊറോനയിലെ ഇടവകകളുടെയും ദൈവജനത്തിന്റേയുംമേൽ രൂപതാനിയമാവലിയിൽ രേഖപ്പെടുത്തിയിരിക്കുന്ന പ്രത്യേക അധികാരങ്ങളുണ്ട് എന്നതിനാൽ പ്രസ്തുത ഇടവകകളിൽ നിന്നുമുള്ള പരാതികളും തർക്കങ്ങളും പരിഹരിക്കുന്നതിനു വേണ്ടിയുള്ള ഒരു സ്ഥിര സംവിധാനമായിട്ടാണ് ഫൊറോനാ തലത്തിലുള്ള അനുരഞ്ജനക്കമ്മറ്റി സ്ഥാപിക്കപ്പെടുന്നത്. മൂന്നാമത്തേത് രൂപതാതലത്തിലുള്ള അനുരഞ്ജനസമിതിയാണ് (Diocesan Complaint Redressal Committee). വൈദികസമിതിയിൽ നിന്നും പാസ്റ്ററൽ കൗൺസിലിൽ നിന്നും തിരഞ്ഞെടുക്കപ്പെടുന്ന വൈദികരുടെയും അത്മായരുടെയും പ്രത്യേക സമിതിയാണിത്.

മാനന്തവാടി രൂപതയുടെ ഇടവകകളിലും സ്ഥാപനങ്ങളിലും സംഭവിക്കാവുന്ന ലൈംഗികാതിക്രമങ്ങൾ സംബന്ധിക്കുന്ന ഏതു പരാതിയും മുമ്പ് അറിയിച്ചതുപോലെ രൂപതയുടെ സുരക്ഷിത ചുറ്റുവട്ട കമ്മറ്റി (safe environment committee) യെയാണ് അറിയിക്കേണ്ടത്. അത്തരം പരാതികളൊഴികെ സാമ്പത്തികകാര്യങ്ങൾ, നിർമ്മാണ പ്രവർത്തികൾ, ദൈവജനവും ഇടവകവികാരിയും തമ്മിലുള്ള ബന്ധം എന്നിങ്ങനെ ഇടവകയുമായി ബന്ധപ്പെട്ട പരാതികളും തർക്കങ്ങളും അതിന്റെ പ്രാഥമികഘട്ടത്തിൽ പരിഗണിക്കപ്പെടേണ്ടത് ഇടവകാതലത്തിലുള്ള അനുരഞ്ജനസമിതിയിലാണ്. അത്തരമൊരു സമിതി ഔദ്യോഗികമായി സ്ഥാപിക്കപ്പെട്ടിട്ടില്ലെങ്കിൽ ഇടവകയുടെ പ്രതിനിധിയോഗത്തിലാണ് നൽകേണ്ടത്. ഇടവകാ അനുരഞ്ജനസമിതിയുടെ തീരുമാനം ഉചിതമല്ലെന്ന് തീർത്തും ബോധ്യപ്പെടുമ്പോഴും പ്രസ്തുതസമിതിക്ക് നിഷ്പക്ഷമായി നിലപാടുകൾ സ്വീകരിക്കാൻ കഴിയില്ലെന്ന് ഉറപ്പുള്ളപ്പോഴും ഫൊറോനാതലത്തിലുള്ള അനുരഞ്ജനസമിതിയെ സമീപിക്കാവുന്നതാണ്. ഫൊറോനാ

വികാരിയചുനായിരിക്കും എല്ലായ്പ്പോഴും പ്രസ്തുത സമിതിയുടെ ചെയർമാൻ. ഫൊറോനാ അനുരഞ്ജനസമിതിക്ക് പരിഹരിക്കാൻ സാധിക്കാത്തതായ വിഷയങ്ങളാണ് രൂപതാ അനുരഞ്ജനസമിതിക്ക് നൽകേണ്ടത്. രൂപതാ അനുരഞ്ജനസമിതിയുടെ ആസ്ഥാനം ബിഷപ്പ്സ് ഹൗസ് തന്നെയായിരിക്കും. ബിഷപ്പ്സ് ഹൗസ് അഡ്രസ്സിൽ അത്തരം പരാതികൾ അയയ്ക്കുകയോ നേരിട്ട് എത്തിച്ചു നൽകുകയോ ചെയ്യാവുന്നതാണ്. രൂപതാതലത്തിലുള്ള അനുരഞ്ജന സമിതികൾക്ക് പരാതികൾ നൽകുമ്പോൾ ഫൊറോനാ അനുരഞ്ജനസമിതിയിൽ പ്രസ്തുത പരാതി പരിഗണിച്ചിരുന്നുവെന്ന് ഫൊറോനാ സമിതിയുടെ ചെയർമാൻ സാക്ഷ്യപ്പെടുത്തേണ്ടതുണ്ട്. അപ്രകാരം ഫൊറോനാ തലത്തിൽ പരിഗണിക്കപ്പെട്ടില്ലാത്ത പരാതികൾ ഫൊറോനാ അനുരഞ്ജനസമിതിക്ക് കൈമാറുക മാത്രമായിരിക്കും രൂപതാതലത്തിലുള്ള സമിതി ചെയ്യുക.

പ്രത്യേകസമിതികൾ രൂപപ്പെടുത്തുന്നുവെങ്കിലും അതീവ ഗൗരവതരമായ വിഷയങ്ങളിൽ തങ്ങളുടെ മെത്രാനെ പരാതിയുമായി നേരിട്ട് സമീപിക്കാനുള്ള ദൈവജനത്തിന്റെ അവകാശവും ഏതുവിഷയത്തിലും സ്വതന്ത്രമായി തീരുമാനമെടുക്കാൻ കാനോനികമായി മെത്രാനുള്ള അധികാരവും അതേപടി നിലനിൽക്കുകയും ചെയ്യുന്നു. രൂപതാമെത്രാൻ നൽകുന്ന എല്ലാ പരാതികളും അരമനപ്പത്രത്തിലായിരിക്കണം. അരമനപ്പത്രം എല്ലാ ഇടവകകളിലും രൂപതാകേന്ദ്രത്തിലും ലഭ്യമാണ്. നേരിട്ട് മെത്രാൻ ഇടപെടേണ്ട അതീവഗൗരവമുള്ള പരാതികളൊഴികെ ബാക്കിയെല്ലാം രൂപതാ അനുരഞ്ജനസമിതിക്കും പ്രസ്തുത സമിതി ആവശ്യമെങ്കിൽ മറ്റ് സമിതികൾക്കുമായി കൈമാറുന്നതായിരിക്കും. ഏതു സമിതിയിലായാലും പരാതിയുടെ മേലുള്ള തീരുമാനം 30 ദിവസങ്ങൾക്കുള്ളിൽ പരാതി നൽകിയ വ്യക്തിയെ/വ്യക്തികളെ എഴുതി അറിയിക്കുന്നതാണ്.

ഇടവക, ഫൊറോന, രൂപതാ തലങ്ങളിലുള്ള അനുരഞ്ജന സമിതികളെക്കുറിച്ചും അവയുടെ രൂപീകരണം പ്രവർത്തനം എന്നി

വയെക്കുറിച്ചുള്ള വിശദമായ നിയമങ്ങൾ ഈ ബുള്ളറ്റിനിലും മാനന്തവാടി രൂപതയുടെ വെബ്സൈറ്റിലും ലഭ്യമാണ്.

കർത്താവിന്റെ കൃപ നിങ്ങളോടു കൂടെ ഉണ്ടായിരിക്കട്ടെ!

യേശുവിൽ,



ബിഷപ്പ് ജോസ് പൊരുന്നേടം
മാനന്തവാടി രൂപതയുടെ മെത്രാൻ

NB:- ഈ സർക്കുലർ എല്ലാ ഇടവകകളിലും വിശ്വാസസമൂഹത്തെ പങ്കെടുപ്പിച്ചുകൊണ്ട് ഞായറാഴ്ചകളിൽ വി. കുർബാന അർപ്പിക്കുന്ന മറ്റൊരു ഇടങ്ങളിലും വായിക്കുകയോ ഇതിലെ ആശയങ്ങൾ വിശദീകരിച്ചു നൽകുകയോ ചെയ്യേണ്ടതാണ്.